

# Azərbaycan-Mərakeş əməkdaşlığı genişlənir

İyunun 30-da Milli Məclisin Mərakeşlə parlamentlərarası əlaqələr üzrə işçi qrupunun üzvləri Mərakeş Krallığı Parlamentinin Nümayəndələr Palatasının Savadsızlığın aradan qaldırılması proqramlarının qiymətləndirilməsi üzrə tematik parlament qrupundan ibarət nümayəndə heyəti ilə görüşüb.

Milli Məclisin Mətbuat və ictimaiyyətlə əlaqələr şöbəsi verən məlumatlara görə, görüşdə parlamentin İctimai birliklər və dini qurumlar komitəsinin sədri, Mərakeşlə parlamentlərarası əlaqələr üzrə işçi qrupunun üzvü Fazil Mustafa ölkələrimiz arasında münasibətlərdən söz açıb, Azərbaycan və Mərakeş ali rəhbərlərinin söyləri ilə bu dostluğun və əməkdaşlığın daim inkişaf etdiyini və möhkəmləndiyini vurğulayıb. Komitə sədri parlamentlərarası əlaqələrin ölkələrimiz arasında münasibətlərin inkişafına müsbət təsirdən danışmış, bu istiqamətdə dostluq qruplarının əməkdaşlığının, parlamentarilərimizin beynəlxalq təşkilatlarda birgə fəaliyyətinin əhəmiyyətini vurğulayıb.

Mərakeş Krallığı Parlamentinin nümayəndə heyətinin rəhbəri, Nümayəndələr Palatasının tematik parlament qrupu sədrinin müavini Hasan Umribt Azərbaycanla Mərakeşin dostluq və qardaşlıq prinsiplərinə əsaslanan münasibətlərini yüksək dəyərləndirib. Beynəlxalq arenada parlament diplomatiyasının artan nüfuzunu qeyd edən qonaq parlamentlərarası əlaqələrin inkişaf etdirilməsi perspektivləri ilə bağlı fikirlərini bölüşüb.

Sonra Milli Məclisin Mərakeşlə parlamentlərarası əlaqələr üzrə işçi qrupunun üzvləri İlham Məmmədov və Pərvanə Vəliyeva, Mərakeş parlamentinin nümayəndə heyətinin üzvü Fatima Yasin çıxış ediblər, Azərbaycan ilə Mərakeşin həm ikitərəfli formatda, həm də beynəlxalq platformalar çərçivəsində qarşılıqlı faydalı əməkdaşlığının bundan sonra da davam etdirilməsinin əhəmiyyətindən danışmışlar.

Görüşdə elm, təhsil sahəsində əməkdaşlıq və qarşılıqlı maraqlı doğuran digər mövzular barədə fikir mübadiləsi aparılıb.



\* \* \*

İyunun 30-da Milli Məclisin Elm və təhsil komitəsinin üzvləri ölkəmizdə səfərdə olan Mərakeş Krallığı Parlamentinin Nümayəndələr Palatasının Savadsızlığın aradan qaldırılması proqramlarının qiymətləndirilməsi üzrə tematik parlament qrupunun nümayəndə heyəti ilə görüşüblər.

Görüşdə Milli Məclisin Elm və təhsil komitəsinin sədri Anar İsgəndərov Azərbaycan və Mərakeş arasında uzun illərə söykənən dostluq və qardaşlıq münasibətlərinin mövcud olduğunu vurğulayıb. Komitə sədri qeyd edib ki, Mərakeş Krallığı daim Azərbaycanın ərazi bütövlüyünü və suverenliyini tanıyır və bu mövqeyi beynəlxalq müstəvidə də dəstəkləyib. Bildirilib ki, bu gün

müxtəlif sahələrdə əlaqələrimizin dərinləşməsi üçün geniş imkanlar var.

Mərakeş Krallığı Nümayəndələr Palatasının tematik qrup sədrinin müavini Hasan Umribt iki ölkə arasındakı siyasi və humanitar əlaqələrin yüksək səviyyədə davam etdiyini deyib. O, Mərakeşin təhsil sahəsində Azərbaycana ödə etdiyi uğurlu təcrübədən faydalanmaq niyyətində olduğunu bildirib.

Söhbətdə Milli Məclisin Elm və təhsil komitəsinin üzvləri Mehriban Vəliyeva, Ceyhun Məmmədov, Şahin Seyidzadə, Mərakeş parlamentariləri Xaduj Slassi, El Ayaçi El Farfar, Yussef Çirri çıxış edərək təhsil sahəsində həyata keçirilən islahatlardan, təcrübə və informasiya mübadiləsinin əhəmiyyətindən, habelə bu sahədə gələcək əməkdaşlıq imkanlarından bəhs ediblər.

Görüşdə ikitərəfli əməkdaşlığın genişləndirilməsi, təhsildə birgə təşəbbüslərin həyata keçirilməsi, həmçinin bu sahədə qarşılıqlı təcrübə və məlumat mübadiləsinin əhəmiyyətindən bəhs edilib.

\* \* \*

İyunun 30-da Milli Məclisin Gənclər və idman komitəsində ölkəmizdə səfərdə olan Mərakeş Krallığı Parlamentinin Nümayəndələr Palatasının Savadsızlığın aradan qaldırılması proqramlarının qiymətləndirilməsi üzrə tematik parlament qrupundan ibarət nümayəndə heyətinin üzvləri ilə görüş keçirilib.

Görüşdə komitə sədri Şahin İsmayılov Azərbaycanla Mərakeş arasında bütün sahələrdə münasibətlərin uğurla inkişaf etdiyini söyləyib, parlamentlərarası səviyyədə əməkdaşlığın əlaqələrimizin möhkəmlənməsində rolundan söhbət açıb.

Şahin İsmayılov gənclərlə iş və idman sahəsinin dövlətimizin xüsusi diqqət mərkəzində olduğunu vurğulayıb. Ölkəmizdə bu sahədə müvafiq dövlət qurumlarının, qeyri-hökumət təşkilatlarının fəaliyyət göstərdiyini qeyd edib. Azərbaycan gənclərinin ictimai-siyasi həyatda, mədəniyyət, sosial, humanitar sahələrdə fəal iştirak etdiklərini deyib.

Söhbət zamanı Mərakeş Krallığı Parlamentinin Nümayəndələr Palatasının deputatı, Tematik Qrup Sədrinin müavini Hasan Umribt ölkələrimiz arasında əməkdaşlığın xalqlarımızın rifahına xidmət etdiyini, parlamentlərarası dostluq əlaqələrinin daha da möhkəmləndiyini söyləyib. Qonaq Mərakeşdə gənclər siyasəti və idman sahəsində ödə edilən nailiyyətlərdən, təşkil olunan idman yarışlarından geniş söhbət açıb.

Görüşdə iştirak edən Milli Məclisin Gənclər və idman komitəsinin üzvləri Müşfiq Cəfərov, Səbinə Xasayeva, Mahir Süleymanlı, Mərakeş Krallığının parlament nümayəndə heyətinin üzvləri Turia Afife, Fatima Yasin, Yussef Çirri, El Ayaçi El Farfar, Xaduj Slassi ölkələrimiz və parlamentlərimiz arasında münasibətlərin gücləndirilməsi, gənclər və idman, təhsil sahələrində əməkdaşlıq barədə fikirlərini açıqlayıblar.

*"Azərbaycan"*